

मुख्य समाचार

- धूमधाम से मनाया गया 26वां कारगिल विजय दिवस—शहीदों को दी गई श्रद्धांजलि।
- सेना प्रशिक्षण कमान के प्रमुख लेफ्टिनेंट जनरल देवेन्द्र शर्मा ने कहा—कारगिल विजय दिवस बलिदान व साहस की अद्वितीय मिसाल।
- मुख्यमंत्री सुखविंदर सिंह सुक्खू के बनखंडी वन्य प्राणी उद्यान के प्रथम चरण का कार्य दिसम्बर 2026 तक पूरा करने के निर्देश।
- प्रधानमंत्री नरेंद्र मोदी कल सुबह 11 बजे आकाशवाणी पर मन की बात कार्यक्रम में देश विदेश के लोगों के साथ साझा करेंगे विचार।

कारगिल विजय दिवस

26वां कारगिल विजय दिवस आज देश भर में धूमधाम से मनाया गया। इस मौके पर कारगिल युद्ध के शहीदों को याद कर उन्हें श्रद्धांजलि अर्पित की गई। प्रदेशभर में इस मौके पर आज विभिन्न कार्यक्रम आयोजित किए गए। यह दिवस 1999 में पाकिस्तान के खिलाफ हुए कारगिल युद्ध में शहीद हुए वीर जवानों की स्मृति में मनाया जाता है। यह दिन कारगिल युद्ध में पाकिस्तान के खिलाफ ऑपरेशन विजय की सफलता का प्रतीक है। मुख्यमंत्री सुखविंदर सिंह सुक्खू ने एक सोशल मिडिया पोस्ट में तिरंगे की शान में अपना सर्वस्व न्यौछावर करने वाले कारगिल युद्ध के शहीद सभी वीर जवानों को नमन करते हुए विनम्र श्रद्धांजलि अर्पित की। स्वास्थ्य मंत्री कर्नल धनीराम शांडिल ने धर्मशाला में युद्ध स्मारक कारगिल शहीदों को श्रद्धांजलि अर्पित करते हुए कहा कि प्रदेश सरकार ने शहीदों के आश्रितों की अनुग्रह अनुदान राशि में डेढ़ गुणा की बढ़ौतरी की है।

विजय दिवस

कारगिल विजय दिवस 1999 की उस शानदार विजय का प्रतीक है जब हमारे सैनिकों ने कारगिल में बर्फ से ढकी चोटियों और दुश्मन की लगातार गोलाबारी का सामना करते हुए, बेजोड़ साहस और अटूट संकल्प के साथ कारगिल की चोटियों पर पुनः विजय हासिल की थी। विस्तृत ब्यौरे के साथ हमारे विशेष संवाददाता——

वीओ- कारगिल विजय दिवस केवल इतिहास का स्मरण मात्र नहीं है, बल्कि यह उस अद्वितीय बलिदान और साहस को नमन करने का अवसर है, जो हमारे वीर जवानों ने मातृभूमि की रक्षा के लिए दिया। यह दिवस हर भारतवासी को यह संकल्प लेने का स्मरण कराता है कि हम अपने शहीदों की विरासत का सम्मान करेंगे और उनकी वीरता को हमेशा याद रखेंगे। कारगिल विजय दिवस पर सेना प्रशिक्षण कमान शिमला के जनरल ऑफिसर कमांडिंग इन चीफ लेफ्टिनेंट जनरल देवेन्द्र शर्मा ने कहा। .

कारगिल युद्ध के नायक और मंडी ज़िले के निवासी ब्रिगेडियर खुशाल ठाकुर ने कहा कि कठिन परिस्थितियों में लड़ा गया ये युद्ध भारतीय सेना की शौर्य गाथा की अद्वितीय मिसाल है।

कारगिल विजय दिवस पर सभी प्रदेश और देशवासियों को बहुत-बहुत बधाई व शुभकामनाएं। आज 527 रण बांकुरे जिन्होंने देश के लिए अपना जीवन की आहुति लगा दी है आज हम उनके पराक्रम शौर्य और वीरता को सलाम करते हैं। इसमें 52 योद्धा हिमाचल से आते हैं आज हम उन्हें भी समर्पण करते हैं, श्रद्धांजलि देते हैं। कठिन परिस्थितियों में लड़ा गया यह युद्ध हमारे शूरवीरों की वीरता और उनके बलिदान को समर्पित इतिहास के पन्नों में दर्ज हमेशा हमेशा याद रहेगा। आज हम इनको दिल से सलाम करते हैं। जय हिंद।

सुक्खू

मुख्यमंत्री सुखविंदर सिंह सुक्खू ने वन विभाग को कांगड़ा के बनखंडी वन्य प्राणी उद्यान के प्रथम चरण का कार्य दिसम्बर 2026 तक पूरा करने के निर्देश दिए हैं। मुख्यमंत्री ने आज शिमला में इस परियोजना की प्रगति की समीक्षा करते हुए कहा कि इस उद्यान में विश्व स्तरीय सुविधाएं उपलब्ध होंगी और कांगड़ा जिले में पर्यटन के आकर्षण का मुख्य केंद्र होगा। उन्होंने पर्यटकों के मनोरंजन के लिए वन विभाग को परियोजना में साहसिक गतिविधियों को शामिल करने को भी कहा।

पीएम-मन की बात

प्रधानमंत्री नरेन्द्र मोदी कल सुबह 11 बजे आकाशवाणी पर मन की बात कार्यक्रम में लोगों के साथ अपने विचार साझा करेंगे। यह इस मासिक रेडियो कार्यक्रम की 124वीं कड़ी होगी। आकाशवाणी और दूरदर्शन के समूचे नेटवर्क और आकाशवाणी समाचार की वेबसाइट पर इस कार्यक्रम का सीधा प्रसारण किया जाएगा। आकाशवाणी समाचार, दूरदर्शन समाचार, प्रधानमंत्री कार्यालय व सूचना और प्रसारण मंत्रालय के यू-ट्यूब चैनलों पर भी इसका सीधा प्रसारण होगा।

सतपाल सत्ती

भाजपा के वरिष्ठ नेता व विधायक सतपाल सिंह सत्ती ने सराज विधानसभा क्षेत्र के थुनाग से हॉर्टीकल्चर कॉलेज को सुंदरनगर स्थानांतरित करने के प्रदेश सरकार के फैसले का विरोध किया है। सत्ती ने आज शिमला में एक पत्रकार वार्ता में कहा कि प्रदेश सरकार आपदा प्रभावित सराज के लोगों को राहत पहुंचाने के बजाय उन्हें जख्म देने का काम कर रही है। उन्होंने इसे भाजपा विधायकों के साथ राजनीतिक भेदभाव भी करार दिया। सतपाल सिंह सत्ती ने राजस्व मंत्री जगत सिंह नेगी के सम्मुख सरकार के इस फैसले का विरोध कर रहे थुनाग के साठ लोगों पर एफ.आई.आर. दर्ज करने के फैसले की भी निंदा की।

जब से हिमाचल प्रदेश के अंदर कांग्रेस की गवर्नमेंट बनी है, तब से हिमाचल प्रदेश के अंदर भारतीय जनता पार्टी के अलग-अलग विधानसभाओं के अंदर जहां विधायक हैं, उन विधानसभाओं के साथ बहुत ही भेदभाव पूर्ण रवैया इस सरकार का रहा है। उसके नाते मुख्यमंत्री जी से मैं आग्रह करता हूं कि आप स्वयं इस सारी घटना को डील करें, क्योंकि जो हमारे रेवेन्यू मिनिस्टर हैं उनका पहले भी ऐसे कंट्रोवर्सियल इशूज कई होते रहते हैं। तो उसमें उनका यहां पर भी ये कंट्रोवर्सी हुई है तो इस जिनके ऊपर भी केस बने हैं, उन सब केसेस को वापस लेना चाहिए, वो गलत है, ऐसे लोगों के ऊपर आपदा के ऊपर एक और आपदा आ गई है सरकार के रूप में जो उनको परेशान कर रही है।

अग्निहोत्री

उप मुख्यमंत्री मुकेश अग्निहोत्री ने कहा है कि प्रदेश सरकार सामाजिक के अंतिम व्यक्ति तक राहत पहुंचाने के लिए प्रतिबद्ध है। अग्निहोत्री ने आज हरोली विधानसभा क्षेत्र के गोंदपुर जयचंद में दस लाभार्थियों को मुख्यमंत्री राहत कोष के तहत आर्थिक सहायता के चेक वितरित किए। उन्होंने इस मौके पर जनसमस्याएं भी सुनीं।

मंत्री

ग्रामीण विकास व पंचायती राज मंत्री अनिरुद्ध सिंह और तकनीकी शिक्षा मंत्री राजेश धर्माणी ने राजस्व मंत्री जगत सिंह नेगी के साथ मंडी जिला के सराज विधानसभा क्षेत्र के थुनाग में हुए कथित दुर्व्यवहार की आलोचना की है। इन दोनों मंत्रियों ने आज शिमला में एक साझे बयान में इस घटना को भाजपा नेताओं की साजिश करार दिया। उन्होंने कहा कि ये घटना एक मंत्री का नहीं बल्कि प्रदेश की लोकतांत्रिक मर्यादाओं का अपमान है।

बिक्रम ठाकुर

भाजपा विधायक व पूर्व मंत्री बिक्रम ठाकुर ने जसवां परागपुर विधानसभा क्षेत्र के मोईन में कारगिल विजय दिवस के मौके पर वीर नारियों और पूर्व सैनिकों को संबोधित करते हुए कारगिल शहीदों को श्रद्धासुमन अर्पित किए। बिक्रम ठाकुर ने इस मौके पर फौजी भाईयों से मंडी के सराज में आई प्राकृतिक आपदा के पीड़ितों की मदद के लिए खुले मन से मदद की अपील की। उन्होंने ये भी आरोप लगाया कि सरकार आपदा में भी राहत केवल अपने मित्रों को ही बांट रही है।

मुख्य समाचार एक बार फिर

- धूमधाम से मनाया गया 26वां कारगिल विजय दिवस—शहीदों को दी गई श्रद्धांजलि।
- सेना प्रशिक्षण कमान के प्रमुख लेफ्टिनेंट जनरल देवेन्द्र शर्मा ने कहा—कारगिल विजय दिवस बलिदान व साहस की अद्वितीय मिसाल।
- मुख्यमंत्री सुखविंदर सिंह सुक्खू के बनखंडी वन्य प्राणी उद्यान के प्रथम चरण का कार्य दिसम्बर 2026 तक पूरा करने के निर्देश।
- प्रधानमंत्री नरेंद्र मोदी कल सुबह 11 बजे आकाशवाणी पर मन की बात कार्यक्रम में देश विदेश के लोगों के साथ साझा करेंगे विचार।
